

பெருநகர சென்னை மாநகராட்சி

செய்தி வெளியீடு

செ.வெ.எண். 449

நாள்: 02.12.2023

மாண்புமிகு நகராட்சி நிருவாகத்துறை அமைச்சர் திரு.கே.என்.நேரு அவர்கள் தலைமையில்

வடகிழக்குப் பருவமழையினை முன்னிட்டும், வங்கக்கடலில் உருவாகியுள்ள
புயல் சின்னத்தின் தாக்கத்தை எதிர்கொள்ளும் வகையிலும் பெருநகர சென்னை
மாநகராட்சிக்குட்பட்ட பகுதிகளில் மேற்கொள்ளப்பட்டுள்ள முன்னெச்சரிக்கை
நடவடிக்கைகள் குறித்த ஆய்வுக்கூட்டம் இன்று நடைபெற்றது.

மாண்புமிகு நகராட்சி நிருவாகத்துறை அமைச்சர் திரு.கே.என்.நேரு அவர்கள்
பெருநகர சென்னை மாநகராட்சிக்குட்பட்ட பகுதிகளில் வடகிழக்குப் பருவமழையினை
முன்னிட்டு மேற்கொள்ளப்பட்டு வரும் முன்னெச்சரிக்கை மற்றும் கண்காணிப்பு
நடவடிக்கைகளை தலைமையிடத்தில் அமைக்கப்பட்டுள்ள ஒருங்கிணைந்த கட்டளை
மற்றும் கட்டுப்பாட்டு மையத்திலிருந்து கண்காணிக்கப்படுவதை இன்று (02.12.2023)
பார்வையிட்டு ஆய்வு மேற்கொண்டார்.

இதனைத் தொடர்ந்து மாண்புமிகு நகராட்சி நிருவாகத்துறை அமைச்சர்
திரு.கே.என்.நேரு அவர்கள் தலைமையில், மாண்புமிகு இந்து சமயம் மற்றும்
அறநிலையத்துறை அமைச்சர் திரு.பி.கே.சேகர்பாபு அவர்கள் முன்னிலையில் வடகிழக்குப்
பருவமழையினை முன்னிட்டு, பெருநகர சென்னை மாநகராட்சியில் மேற்கொள்ளப்பட்டு
வரும் நடவடிக்கைகள் மற்றும் வங்கக்கடலில் உருவாகியுள்ள புயல் சின்னத்தின்
தாக்கத்தை எதிர்கொள்ளும் வகையில் மேற்கொள்ளப்பட்டுள்ள முன்னெச்சரிக்கை
நடவடிக்கைகள் குறித்த அலுவலர்களுடனான ஆய்வுக்கூட்டம் ரிப்பன் கட்டட அலுவலகக்
கூட்டரங்கில் நடைபெற்றது.

இந்த ஆய்வுக் கூடத்தில் மாண்புமிகு நகராட்சி நிருவாகத் துறை அமைச்சர் அவர்கள்
பேசும்போது தெரிவித்ததாவது.

மாண்புமிகு தமிழ்நாடு முதலமைச்சர் அவர்களின் அறிவுரையின்படி,
கனமழையினை முன்னிட்டும் மிக்ஜாம் புயல் தாக்கத்தினை எதிர்கொள்ளும் வகையிலும்
மக்களுக்குத் தேவையான பாதுகாப்பு மற்றும் முன்னெச்சரிக்கை நடவடிக்கைகளை
அலுவலர்கள் சிறப்பாக மேற்கொள்ள வேண்டும் 162 நிவாரண முகாம்கள்
அமைக்கப்பட்டுள்ளன இந்த முகாம்கள் அனைத்தும் அனைத்து வசதிகளுடனும் இருப்பதை
உறுதி செய்திட வேண்டும். மழையினால் பாதிக்கப்படும் மக்களுக்கும், நிவாரண முகங்களில்
தங்குபவர்களுக்கும் உணவினை வழங்கிட வேண்டும். மோட்டார் பம்புகள், ஜெனரேட்டர்கள்
தேவையான அளவிற்கு வைத்துக் கொள்ள வேண்டும். மழையினால் விழுகின்ற மரங்கள்,
கிளைகள் ஆகியவற்றை உடனுக்குடன் அப்புறப்படுத்த வேண்டும். தாழ்வான இடங்களில்
மழைநீர் தேங்குவதை போர்க்கால அடிப்படையில் உடனடியாக அகற்றிட வேண்டும்.
மக்களிடம் இருந்து கட்டுப்பாட்டு அறைக்கு வரும் புகார்கள் மீது உடனடி நடவடிக்கை
மேற்கொண்டு அவர்களின் கோரிக்கைகளை நிறைவேற்றிட வேண்டும். மழை மற்றும்
புயலின் தாக்கத்தை எதிர்கொள்ளும் வகையில் அனைத்து அலுவலர்கள் மற்றும்
பணியாளர்கள் விழிப்புணர்வுடன் சிறப்பாக பணியாற்றிட வேண்டும் என்று அலுவலர்களுக்கு
அறிவுறுத்தினார்.

பின்னர் மாண்புமிகு நகராட்சி நிருவாகத்துறை அமைச்சர் அவர்கள் செய்தியாளர்கள் சந்திப்பில் தெரிவித்ததாவது.

இரண்டு நாட்களுக்கு முன்பு சென்னை மாநகரில் பெய்த மழையின் காரணத்தினால் மாண்புமிகு தமிழ்நாடு முதலமைச்சர் அவர்கள் பெருநகர சென்னை மாநகராட்சிக்கு நேரில் வருகை தந்து ஆய்வு மேற்கொண்டு ஆலோசனைக் கூட்டம் நடத்தினார். இதன் காரணத்தினால் இரண்டு நாட்கள் பெய்த மழையினால் 138 இடங்களில் மழைநீர் தேங்கி இரண்டு முதல் மூன்று மணி நேரத்தில் மழைநீர் வடிந்து 37 இடங்களில் மட்டும் அதிக அளவில் மழைநீர் தேங்கி தாமதமாக செல்லும் சூழ்நிலையாக இருந்தது இதனைத் தொடர்ந்து அவ்விடத்தில் அதிக திறன் கொண்ட மோட்டார் பம்புகள் மூலமாக மழைநீர் வெளியேற்றும் நடவடிக்கைகள் மேற்கொள்ளப்பட்டு தற்பொழுது 37 இடங்களிலும் தேங்கிய மழை நீர் அகற்றப்பட்டுள்ளது.

பெருநகர சென்னை மாநகராட்சிக்குட்பட்ட பகுதிகளில் அனைத்து அலுவலர்களும் தயார் நிலையில் பணிபுரிந்து வருகின்றனர் தேவை ஏற்படின் பொதுமக்களை தங்க வைப்பதற்கு 162 நிவாரண முகாம்கள் ஏற்பாடு செய்யப்பட்டுள்ளது. தங்க வைக்கப்படும் பொது மக்களுக்கு தேவையான உணவு, குடிநீர், கழிப்பிட வசதி, மின் வசதி உள்ளிட்ட வசதிகள் தயார் நிலையில் உள்ளன.

மழைநீர் வடிகால் பணிகளைப் பொறுத்தவரை சிறப்பாக மேற்கொள்ளப்பட்டுள்ளன. இதன் காரணத்தினால் பிரகாசம் சாலை, புளியந்தோப்பு நெடுஞ்சாலை, வால்டாக்ஸ் சாலை, ராஜாஜி சாலை, டவுட்டன் சாலை, ஈ.வேரா சாலை, போலீஸ் கமிஷனர் சாலை, பேப்பர் மில் சாலை போன்ற பிரதான பகுதிகளில் இப்போது மழைநீர் தேங்கவில்லை. மீதமுள்ள இடங்களிலும் மழைநீர் வடிகால் பணிகள் விரைவாக மேற்கொள்ளப்பட்டு வருகின்றன, வரும் காலங்களில் வேறு எங்கும் மழைநீர் தேங்காத வண்ணம் நடவடிக்கைகளை தொடர்ந்து மேற்கொள்ள அலுவலர்களுக்கு அறிவுறுத்தப்பட்டுள்ளது.

பெருநகர சென்னை மாநகராட்சியின் 23,000 அலுவலர்கள் மற்றும் பணியாளர்கள் மழைக்கால பணியினை மேற்கொண்டு வருகின்றனர். கூடுதலாக 2,000 பணியாளர்கள் மழை முன்னெச்சரிக்கை நடவடிக்கைகளை மேற்கொள்ள நியமிக்கப்பட்டு பணிபுரிந்து வருகின்றனர்.

சென்னை மாநகராட்சியை ஒட்டிய பகுதிகளான பெரும்பாக்கம், மேடவாக்கம், கேளம்பாக்கம், ஐயப்பன்தாங்கள், காட்டுப்பாக்கம் உள்ளிட்ட பகுதிகள் திருவள்ளூர் மாவட்டத்தை சார்ந்த ஊராட்சி பகுதிகளாகும் இந்த இடங்களில் தேங்கிய மழைநீரினை அகற்றிட ஊராட்சி பகுதி அலுவலர்களுக்கு அறிவுறுத்தப்பட்டு நடவடிக்கை மேற்கொள்ளப்பட்டு வருகிறது.

சென்னை குடிநீர் மற்றும் கழிநீரகற்று வாரியம் சார்பில் 90 இடங்களில் மோட்டார் பம்புகள், 129 ஜெனரேட்டர்கள் தயார் நிலையில் உள்ளன அவசர தேவைகளுக்காக நிதி ஒதுக்கீடு மேற்கொள்ளப்பட்டுள்ளது அனைத்து பணிகளும் ஒருங்கிணைந்து மேற்கொள்ளப்பட்டு வருகின்றன.

இந்நேரத்தில் பொதுமக்களுக்கு ஒரு அன்பான வேண்டுகோள் பூங்காகள் மற்றும் கடற்கரை பகுதிகளுக்கு கனமழை எச்சரிக்கை விடப்பட்டுள்ள காரணத்தினால் பொதுமக்கள் செல்வதை தவிர்த்திடுமாறு கேட்டுக் கொள்கிறோம்.

நாளை மற்றும் நாளைய மறுதினம் மிக கனமழை இருக்கும் என வானிலை ஆய்வு மையத்தால் எச்சரிக்கப்பட்டுள்ளது எனவே தாழ்வான பகுதிகளில் மழைநீர் தேங்காத வண்ணம் நடவடிக்கைகள் மேற்கொள்ளப்பட்டுள்ளது பொது மக்களுக்கு எந்த வகையிலும் பாதிப்பு ஏற்படாத வகையில் அனைத்து நடவடிக்கைகளும் மேற்கொள்ளப்பட்டு வருகின்றன.

பொதுமக்களுக்கு மழைக்காலங்களில் நோய்த்தொற்று ஏற்படாதவகையில், நாள்தோறும் 35 முதல் 40 சிறப்பு மருத்துவ முகாம்கள் நடத்தப்பட்டு வருகின்றன. இதில், 318 மருத்துவ அலுவலர்களும், 635 செவிலியர்கள் மற்றும் மருத்துவப் பணியாளர்களும் தயார் நிலையில் பணிபுரிந்து வருகின்றனர். போதுமான மருந்துகளும் இருப்பில் உள்ளன என்று தெரிவித்தார்.

இக்கூட்டத்தில், மாண்புமிகு மேயர் திருமதி ஆர். பிரியா, மதிப்பிற்குரிய துணை மேயர் திரு.மு.மகேஷ்குமார், கூடுதல் தலைமைச் செயலாளர்/ஆணையர் டாக்டர் ஜெ. ராதாகிருஷ்ணன், இ.ஆ.ப., நகராட்சி நிருவாகம் மற்றும் குடிநீர் வழங்கல் துறை அரசு முதன்மைச் செயலாளர் முனைவர் தா.கார்த்திகேயன், இ.ஆ.ப., நகராட்சி நிருவாக இயக்குநர் திரு.சு. சிவராசு, இ.ஆ.ப., கூடுதல் ஆணையாளர் (வருவாய் (ம) நிதி) திருமதி ஆர்.லலிதா, இ.ஆ.ப., இணை ஆணையாளர் (பணிகள்) டாக்டர் ஜி.எஸ்.சமீரன், இ.ஆ.ப., சென்னைப் பெருநகர் குடிநீர் வழங்கல் மற்றும் கழிவுநீரகற்று வாரிய மேலாண்மை இயக்குநர் திரு.டி.ஜி.வினய், இ.ஆ.ப., செயல் இயக்குநர் திரு.செ.சரவணன், இ.ஆ.ப., காவனாலிக்காட்சியின் வாயிலாக மண்டல கண்காணிப்பு அலுவலர்கள், துணை ஆணையாளர்கள் திருமதி ஷரண்யா அறி, இ.ஆ.ப., (கல்வி), திரு.எம்.பி.அமித், இ.ஆ.ப., (தெற்கு வட்டாரம்), திரு.கே.ஜெ.பிரவீன்குமார், இ.ஆ.ப., (மத்திய வட்டாரம்), திரு.கட்டா ரவி தேஷா, இ.ஆ.ப., (வடக்கு வட்டாரம்), தனியார் வானிலை ஆர்வலர் திரு.ஆர்.பிரதீப் ஜான், தலைமைப் பொறியாளர்கள், மண்டல அலுவலர்கள் உள்ளிட்ட தொடர்புடைய துறை அலுவலர்கள் கலந்து கொண்டனர்.

செய்தி வெளியீடு : துணை இயக்குநர் / மக்கள் தொடர்பு அலுவலர்,

பெருநகர சென்னை மாநகராட்சி